


# Il-kappella ta' Santa Marija fil-Qortin

Mons. Joseph Bezzina



Nhar it-13 ta' Frar 1575, Monsinjur Pietro Dusina beda viżta appostolika Ghawdex. Intbagħat Malta mill-Papa biex jagħmillu rapport tal-qagħda tal-Knisja f'dawn il-gzejjer. Ir-rapport ta' dan il-Viżitatur Appostoliku jiswa mitqllu deheb għax jagħtina stampa ċara tas-sitwazzjoni ekkleżjastika f'dawn il-gzejjer fl-ahħar kwart tas-seklu sittax. Hawn Ghawdex żar mal-hamsin binja tal-knisja, fosthom il-kappella ta' Santa Marija ta' Nofs Awwissu fil-Qortin Ta' Sannat.

## 1 • Il-kappelli tal-kampanja


L-ewwel kappelli tal-kampanja aktarx li kienu xi għerien. Kienet titpoġġa fihom xbiha ta' xi qaddis jew qaddisa, tingħalaq id-daħla tal-għar b'hajt tas-sejjeħ imbattam, u jagħmlu bieb b'xi għesieleg marbuta flimkien. Nhar il-festa kienu jistiednu qassis ha jagħmel quddiesa.

F'Ghawdex għandna hjiel ta' tliet kappelli trogloditi, jiġifieri go għerien: l-eqdem fosthom kienet iddedikata lill-Annunzjazzjoni tal-Madonna fuq ir-riħ ta' Wied is-Saqqaja, fit-trufijiet tar-Rabat – illum magħruf, wara din il-kappella, bhala Wied il-Lunzjata. It-tieni, kienet f'it il fuq minnha fid-daħla ta' Għar Gerduf, post tad-dfin sa miż-żminijiet Klassiċi, u kienet iddedikata lil San Ġużepp. It-tielet kienet fil-grotta taħt il-passaġġ, illum triq, li mill-Fontana jwassal sax-Xlendi, u kienet iddedikata lil Santa Dminka.

Meta l-bennej Ghawdexi tgħallem jibni l-hnejjiet bdew telgħin l-ewwel kappelli zghar. Verament zghar, għax kif nafu minn xi tagħrif




Disinn ipotetiku ta' kif setgħet kienet il-kappella biz-zuntier ta' quddiemha – Daniel Cilia.



It-tagħrif f'De Soldanis dwar l-benefizzju ta' Santa Marija ta' Beburnak – ħajr NAG/ZM/01, 001, f.567.

li hallewlna l-Isqfijiet fir-rapporti tal-viżti pastorali, numru konsiderevoli ma kellhomx għajr tliet hnejjiet. Il-kappella kien għalhekk ikellha erba' indani xorok. Toni Calleja, li kellu s-sengħa ta' bennej, kien qalli li l-itwal ċangatura tal-franka ma taqbeż qatt żewġ metri; metru u nofs hu l-qies komuni. Dan ifisser li hafna minn dawn il-kappelli, bil-presbiterju b'kollox, ma kinux itwal minn sitt metri.

Il-kappelli twaqqfu f'kull naha ta' Ghawdex u Ta' Sannat ma kienu eċċezzjoni. Hafna minn dawn il-kappelli aktarx li nbnew b'wegħda, b'radd ta' ħajr lill-Madonna jew lil xi qaddis jew



*L-istess fdalijiet mill-ajru – Daniel Cilia.*

qaddisa ta' xi grazzja kbira li jkunu qalghu: xi fejqan minn xi marda, xi fidwa mill-jasar, u grazzji ohra. Nafu talingas bi tmien kappelli fl-inhawi Ta' Sannat. L-iktar wahda importanti, skont it-taghrif mir-rapporti tal-viziti pastorali, kienet proprju l-kappella ta' Santa Marija ta' Nofs Awwissu.

## **2 • Santa Marija ta' Nofs Awwissu**


Din il-kappella hi wahda minn dawk imsemmija fir-rapport ta' Pietru Dusina fi Frar 1575. Izda din ma kinitx l-ewwel vizta li saret Ghawdex.

Nafu zgur li fis-sena 1545, Monsinjur Duminku Cubelles, isqof ta' Malta u Ghawdex (1542-1566), kien ukoll ghamel vizta f'Ghawdex. Sal-1745, ir-rapport ta' din il-vizta kien ghadu jezisti fil-Kurja Veskovili ta' Malta. Tant hu hekk li Gann Piet Frangisk Agius de Soldanis, il-pijunier tal-istorici Ghawdxin, jiccitah kemm-il darba fl-istorja tieghu ta' Ghawdex, li parti sustanzjali taghha llum hi ppublikata bil-Malti (ara ghal manuskritt: GPF Agius de Soldanis, *Il Gozo Antico-Moderno e Sacro-Profano*, 1746 : NAG/ZM/01/001 u ghal verzjoni bil-Malti GPF Agius de



*Dawk li possibilmment huma l-fdalijiet tal-kappella – Daniel Cilia.*





*Pjanta tal-Qortin ta' Ċenċ bil-post fejn possibilmment kien hemm il-kappella ta' Santa Marija ta' Nofs Awwissu – ħajr PA.*

Soldanis, Ghawdex bil-grajja tiegħu, 2 volumi, Malta 1936-53).

Ir-rapport oriġinali tas-sena 1545 intilef. Madankollu ċ-ċitazzjonijiet ta' De Soldanis nistgħu noqogħdu fuqhom hafna għax ipprova jkun kemm jista' jkun eżatt. Il-viżta ta' Cubelles kienet l-ewwel waħda li saret wara l-ghotja tal-gzejjer Maltin lill-Kavallieri ta' San Ġwann fis-sena 1530. Nafu li qabel saret talinqas viżta oħra, iżda r-rapporti ma waslux sa żmienna.

### 3 • Il-kappella tal-Qortin

Il-kappella tal-Qortin fil-ħāra ta' Ċenċ kienet magħrufa minn nies bhala ta' Santa Marija ta' Nofs Awwissu u hi msemmija għall-ewwel darba fil-viżta ta' Cubelles tal-1545 (iċċitata minn De Soldanis, manuskritt, 566-567 u traduzzjoni bil-Malti, II, 27).

De Soldanis jgħarrarfna li fir-rapport tal-1545 kien qara' li din il-kappella bnietha ċertu Pawlu Chettut u li kienet qadima bil-bosta. De Soldanis fil-fatt

jobsor li twaqqfet lejn is-sena 1400. Milli jidher hu wasal għal din il-konkluzjoni minn xi tagħrif li kiseb minn ktieb tal-benefizzji antiki.

Il-kappella kellha fil-fatt marbut magħha l-benefizzju msejjah ta' Santa Marija ta' Bebnak jew inkella Ta' Parascandali. Ta' Sannat għadha teżisti tifkira ta' dan il-kunjom f' dik li msejha Il-Ponta tal-Iskandlu f'ta' Ċenċ. Is-Sannatin isejħu b'dan l-isem dik il-ponta 'l barra mill-Kantra. Dan l-isem hu ġej sewwa sew mill-kunjom tal-familja Parascandali li għandu mnejn kienu waqfju dan il-benefizzju.

Izda jista' jkun ukoll li dan hu l-kunjom ta' wiehed mill-benefiċċjarji, jigi fieri ta' xi hadd li għal xi żmien gawda dan il-benefizzju. Fil-fatt De Soldanis sab ħjiel li aktarx twaqqaf minn ċertu Matthew Said bin Nardu, Ghawdx. Hu x' inhu hu benefizzju qadim bil-bosta.

Fi Frar 1575, meta żarha Dusina, il-kappella ta' Santa Marija kienet mingħajr bieb, madankollu kellha ħajt dawramejt (AEG, VA [1575] 271). Il-fundatur tal-knisja Chettut kien hallielha tomna raba' biex mid-dhul fuqha issir quddiesa nhar Santa Marija u jsiru l-ispejjeż mehtieġa għaż-żamma sewwa tal-kappella. Dik il-ħabta, ir-raba' kien f'idejn ċertu Mikiel Defantino li kien obligat mill-Viżitatur halli fi żmien xahar jiehu ħsieb jagħmel il-bieb (ibid).

Il-bieb sar għax din il-kappella kellha dhul tajjeb. Infatti mir-rapport tal-viżta tal-1592, nafu li fil-fatt il-fundatur tagħha kien hallielha mhux tomna waħda, kif kien maħsub qabel, iżda erbat itmiem raba' (AEG, VP [1592] 13r). Il-kappella komplet dejjem gejjja 'l quddiem.



*Dehra oħra tal-fdalijiet mill-ajru – Daniel Cilia.*

### 4 • Il-kappella tieħu r-ruħ

Fl-1615, il-kappella kellu inkwatru sabiħ fuq it-tila li kien jirraprezenta t-Tluġħ tal-Verġni Mqaddsa Marija fis-Sema. Minn din il-viżta nafu wkoll li l-bieb prinċipali kien iħares lejn il-punent u li quddiemu kien hemm ċimiterju zġħir imdawwar b'ħajt tas-sejjeħ. Kien allura jiehu ħsieb il-kappella l-Imghallem Marju Frendo (AEG, VP [1615] 42r-v).

Għal xi raġuni jew oħra, Frendo ma tantx baqa' jagħti każ tagħha. Infatti waqt viżta oħra li saret fil-kappella nhar il-21 ta' April 1621,

instab li kienet kwazi abbandunata: is-saqaf kien iqattar, l-inkwatru f'xi bnadi kien imqatta', u l-kappella kienet nieqsa minn kollox (AEG, VP [1621] 23v).

Is-Sur Frendo kien obligat biex sal-festa ta' Santa Marija jsewwiha u jghammarha kif kien xieraq. Kien obligat ukoll li jagħmel il-quddiesa tal-festa u li jixgħel il-lampier kull nhar ta' Sibtu u lejliet il-festi solenni.

F'din l-okkażjoni, il-Vizitatur għamel inkjesta biex jara kif kappella li kellha dħul tant tajjeb kienet għoddha waslet biex taqa'. U x'sab? Dawk li kellhom ir-raba' f'idejhom qatt ma kienu jagħtu l-hlas dovut fil-hin. Minn għal skuża u min għal oħra, dejjem iħallu mil-lum għal għada. Il-Vizitatur obligahom biex kull wieħed jagħti li kien imissu fi żmien erbat ijiem (AEG, VP [1621] 24r).

Fis-sena 1630, il-festa ma baqgħetx tiġi ċċelebrata fil-15 ta' Awwissu. Dik il-ħabta kien ġaral-istess fil-kappella ta' Santa Marija tal-Qala, fejn mill-15 ta' Awwissu l-festa kienet trasferita għat-8 ta' Diċembru. Dan għal żewġ raġunijiet. L-ewwel, in-numru ta' qassisin Għawdex dak iż-żmien kien zghir hafna, bejn għaxra u ħmistax. It-tieni, il-ftit li kien hawn kienu jkunu impenjati fil-festa ta' Santa Marija fil-Knisja Matriċi ta' Għawdex, festa li dak iż-żmien bdiet tiżvillupa b'ritmu mgħaġġel. Għalhekk ma kien jinstab ebda qassis biex iqaddes fil-knejjes tal-kampanja.

Il-festa ta' Santa Marija fil-Qortin giet trasferita għall-21 ta' Novembru (AEG, VP [1630] 40r). Dak inhar, kemm il-Knisja Bizantina, kif ukoll il-Knisja Rumana jiċċelebraw il-festa tal-Preżentazzjoni tal-Madonna fit-Tempju. Il-Bizantini jirreferu għal din il-festa liturġika bħala Id-Dahla tal-Imqaddsa Theotokos fit-Tempju. Il-kappella reggħet stejqrret u nhar il-festa bdiet tiġbed folla mdaqqa ta' nies. Izda min kien jiehu ħsiebha ma kienx qiegħed jaqdi dmiru sew. U fl-aħħar wasal it-tmiem tagħha.

Waqt il-viżta pastorali tas-sena 1657, tant instabet f'kundizzjoni ħażina li l-Isqof ma kellux triq oħra għajr li jipprofanaha, jiġifieri jiddikjaraha li ma kienet tajba għall-ebda servizz religjuż. L-inkwatru u l-piżijiet li kien hemm kellhom jittieħdu fil-kappella ta' Santa Margherita li kien hemm fil-qrib (AEG, VP [1657] 16r).

## 5 • Il-kappella reggħet instabet?

Bi żmien waqgħet; izda ma ntesiet għal kollox tant li minn generazzjoni għal oħra għaddew il-ġrajja ta' din il-kappella.

Meta fis-sena 1988 kont qiegħed nikteb il-ktieb Ta' Sannat fi ġrajjet Għawdex, u kont qiegħed nagħmel

field-work relatat miegħu kont iltaqajt ma' tnejn xjuħ u ħaduni fil-wesgħa quddiem dak li kien Palazzo Margherita u qaluli li t-tradizzjoni orali tindika din iż-żona bħala l-post fejn kienet wieqfa. Dan l-aħħar, ingħad u inkiteb, li nstabet din il-kappella ta' Santa Marija ta' Nofs Awwissu fil-Qortin.

Dwar din il-kappella jien ktibt fit-tul fis-sena 1983 u fis-sena 1989. Dan l-aħħar deħru żewġ artikli fuqha fit-Times of Malta. Għal dawn kollha ara:

- Joseph Bezzina, *The Veneration of Our Lady in Gozo (1600-1800) fil-ktieb Marian Devotions in the Islands of St Paul, 1600-1800*, edited by Vincent Borg, Malta 1983, p.226.
- Joseph Bezzina, *Ta' Sannat fi ġrajjet Għawdex, Gozo, Parrocċa ta' Sannat*, 1989, p.72-75.
- Sarah Carabott, *Medieval church remains unearthed in Ta' Sannat*, in *Times of Malta* (18 ta' Mejju 2019) p.1+4.
- Sarah Carabott, *Potential medieval church remains being monitored*, in *Times of Malta* (30 ta' Mejju 2019) p.3.

## Resume in English

*Joseph Bezzina, Gozo's leading historian, in his book Ta' Sannat fi ġrajjet Għawdex, published in 1989, records that a chapel then known as of Santa Marija ta' nofs Awwissu, Saint Mary of mid-August, is first documented in 1545. It had been built by a certain Paolo Chettut and it had been standing for more than a century.*

*The chapel certainly dates to medieval times. In fact, Gozo historian De Soldanis presumes that it was already flourishing around 1400 and he based his assumption on a register of benefices or endowments to churches, one of which was related to this chapel. People nurtured a lot of devotion to the Virgin Mary venerated inside, so much so that after the tragic siege of 1551, when the whole population was taken into slavery, it did not take long for the few survivors to rehabilitate the devastated chapel. It was eventually rededicated to the Presentation of the Blessed Virgin Mary in the Temple, the only chapel in Gozo with such dedication. People from all over the island flocked to the chapel on 21 November, the feast day.*

